

IL-MOSTA BEJN IŻ-ŻEWĠ GWERER

P. Schembri B.A.(Hons), P.G.C.E., M.A.

Bejn iż-żewġ gwerer dinjin il-Mosta kienet ghadha ddominata minn ambjent rurali. Tista' tghid li l-hajja soċjali fil-Mosta kellha t-tagħlim Nisrani bhala ċ-ċentru tagħha. Kien fil-pjazza prinċipali tal-Mosta, qrib il-Knisja, fit-triq, fil-hwienet u xi kultant anke fuq iż-zuntier tal-Knisja wara xi funzjoni reliġjuża fejn kienu jiltaqgħu l-parruċċani tal-Mosta, kemm l-irġiel kif ukoll in-nisa sabiex jiddiskutu fuq sugġetti varji fosthom ir-raba', fuq xi grajja tal-mument, xi festa li tkun ġejja, min ser jerfa' fil-purċissjoni li jmiss, affarijiet li jolqtu l-familja, min ser jżżewweġ u min kien ser jkollu tarbija. Hawn kienu jqattgħu hinijet twal. Il-hajja kienet sempliċi. L-Ingliži kienu jarawna bhala bażi strategika fiċ-ċentru tal-Mediterran u għaldaqstant ma tantx kienu jinvestu fil-gzejjer Maltin fejn kienet tidhol l-industrija, allura tista' tghid li fil-Mosta ma kien hawn l-ebda industrija.

Xi haġa li dejjem baqgħet f'qalb il-Mostin żgur kienet il-Knisja tar-Rotunda. Żgur li din dejjem baqgħet iċ-ċentru tar-rahal f'dawn iż-żminijiet, kemm fiżikament kif ukoll fil-qalb. Fiż-żmien ta' bejn il-gwerer, il-Mostin komplew jahdmu biex ikomplu jsebbhu l-Knisja tar-Rotunda li hija tant għal qalbhom. F'dan il-perjodu kompla t-tisbiħ tad-dekorazzjoni skulturali u anke dik tal-koppla.

Dak kollu li kien soċjali u edukattiv, ngħidu aħna fejn kienu jiltaqgħu n-nies, iż-żghazagh u t-tfal tar-rahal kien kollu marbut mal-Knisja. It-tfal kienu minn ta' quddiem li jiddelettaw b' xi purċissjoni tal-Milied u tal-Ġimgħa l-Kbira. Il-mod ta' kif kienu jilagħbu t-tfal kien ta' ġiri fl-għelieqi, loġhob ta' bejn it-tfal fit-triq ngħidu aħna l-mistoħbija, il-passju, il-ħarba u l-ġiri fil-miftuh u l-bini ta' karrijiet tal-loġhob, u l-kampijiet fl-għelieqi. Izda filwaqt li l-loġhob kien limitat hafna, ta' min isemmi li fil-Mosta kien hawn ċinema. Kont anke ssib xi ffit hwienet izda hafna drabi n-nies kienu jixtru l-bżonnijiet tiegħu minghand tal-karrettun.

Bejn iż-żewġ gwerer kienu nfethu wkoll iż-żewġ oratorji, dak tas-subien kif ukoll dak tal-bniet, li t-tnejn li huma servew ta' post fejn intlaqgħu ir-refuġjati fit-Tieni Gwerra Dinjija. F'dan il-perjodu bdew ukoll għaqdiet reliġjużi oħrajn bħall-Azzjoni Kattolika u x-Xirka ta' l-Isem Imqaddes t'Alla. Kienu jeżistu wkoll il-kazini tal-banda mimlija attivitajiet, li kważi lanqas hemm għalfejn insemmu, kienu ispirati mit-tagħlim tal-Knisja.



*Purċissjoni ta' l-Ewwel Tqarbina
gewwa l-Mosta bejn il-gwerer*

Mill-qasam politiku fl-1926 infetaħ il-kazin Kostituzzjonali. Għaqdiet oħra li bdew il-Mosta bejn il-gwerer kienu dawk ta' l-Scouts u s-St John Ambulance Brigade. Fl-1935 fetah ukoll uffċjalment il-kazin tal-futbol u l-Mosta bdew anke jipparteċipaw uffċjalment fil-kompetizzjonijiet ta' l-M.F.A.

L-ewwel dawl elettriku gewwa l-Mosta daħal fl-1925. Bħala topografija (il-formazzjoni ġeografika ta' l-art fil-Mosta), mhux li kien sar hafna tibdil. Biss kif semmejt qabel kien jiddomina x-xenarju rurali u dak kollu li jġib miegħu fosthom il-mogħoż. Bħala xogħlijiet ukoll nistgħu ngħidu li kienu dawk pre-industrijali, fosthom il-bidwi, il-landier u l-mastrudaxxa. Snajja' oħra wkoll kont issib il-Mosta. It-toroq kienu għadhom mingħajr tarmak u kienu magħmula mit-trab b'konsegwenza li kienet teżisti l-marda tat-trakomja li kienet bħal infezzjoni fl-għajnejn li tiġi minn dan it-trab.

Fost attivitajiet oħra kien popolari hafna l-monti fejn tista' tghid li wiehed hawn seta' jsib jixtri minn

kollox, fosthom hxejjex, frott, bajd, animalali, skieken u anke oġġetti tal-metal. Filwaqt li l-irġiel kienu għadhom jilbsu l-brieret, in-nisa kienu għadhom jilbsu l-ghonnella.

Lejn l-aħhar tat-tletinijiet meta bdiet it-Tieni Gwerra Dinjija, kienu hafna dawk ir-refuġjati li ġew min-naħat tal-Kottonera, il-Belt Valletta u d-dawra tal-Port il-Kbir u dak ta' Marsamxett li hafna minn dawn baqgħu jghixu l-Mosta saħansitra anke wara l-gwerra. Għalhekk il-popolazzjoni l-Mosta baqgħet dejjem tikber. Peress li l-Mosta inzertat fil-viċinanzi ta' Ta' Qali u li f' dak iż-żmien hawn kien ajruport militari ta' l-Ingliżi u anke minhabba l-fatt li fil-periferija tal-Mosta kienet tinsab fortizza bl-armamenti, allura ma setax jonqos il-fatt li l-Mosta ntaqtet mill-attakki ta' l-ghadu u anke mietu xi vittmi li dawn baqgħu mfakkra u għal dejjem f'qalb il-Mostin permezz ta' monument iddedikat għalihom. Tibqa' żgur mfakkra l-ġrajja tal-bomba li waqgħet fuq il-Knisja tal-Mosta nhar id-9 t'April 1942 u ma splodietx. Il-Mostin jemmnu li dan kien miraklu ta' Santa Marija il-patruna tal-Knisja tal-Mosta. Kopja tal-bomba għadha tinzamm bhala tifikira fis-sagristija tal-Knisja tal-Mosta. Xi haġa li żgur tibqa' għal dejjem marbuta mal-Mostin hija d-dedikazzjoni lejn Santa Marija.



Purċissjoni ta' Santa Marija gewwa l-Mosta bejn il-gwerer

infinity
Boutique

95, EUCHARISTIC
CONGRESS ROAD, MOSTA.
Tel: 21421701

- SHOES
- CLOTHES
- ACCESSORIES

ROLL-IN

PASTIZZERIA

**PASTIZZI, PIZZA,
QASSATAT, MEAT
PIES, TIMPANA**

138, Eucharistic Congress
Road, Mosta
Tel: 2143 2536

St. Helen Square, B'Kara
Tel: 2148 5398
Naxxar Road, B'Kara